

اللہ کی رحمت کے سایہ میں

حضرت مولانا محمد عبدالرشید نعمانی رحمۃ اللہ علیہ

سابق مدیر ماہنامہ بینات و مشرف تخصص فی علوم الدیث، جامعہ

اللہ تعالیٰ کے دربار میں ایمان اور عملِ صالح کی قدر و منزلت ہے۔ انسان میں اگر یہ دونوں باتیں نہیں تو کچھ بھی نہیں، آخرت میں جو دائمی فضل و انعام کے وعدے ہیں، وہ انہی دونوں چیزوں سے وابستہ ہیں، ارشاد ہے:

”إِنَّ أَكْرَمَكُمْ عِنْدَ اللَّهِ أَتْقَاهُ“ (الحجرات: ۱۳)

”بے شک عزت دار تو اللہ کے نزدیک تم میں وہی ہے جو زیادہ پرہیزگار ہے۔“

”وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا لَهُمْ فِيهَا أَزْوَاجٌ مُطَهَّرَةٌ وَهُمْ فِيهَا شَاظِرٌ مُبِينٌ“ (النساء: ۵۷)

”اور جو لوگ یقین لائے اور انہوں نے نیک کام کیے، ان کو ہم ایسے باغوں میں داخل کریں گے جن کے نیچے نہریں بہتی ہیں، جہاں وہ ہمیشہ رہیں گے، وہاں ان کے لیے صاف ستھری عورتیں ہیں اور ان کو گھن کی چھاؤں (گھنے سایہ) میں داخل کریں گے۔“

یہ ”ظلّ ظلیل“ گھن کی چھاؤں یا گھنا سایہ، یعنی راحت تمام، ایمان اور ایمان کے ساتھ نیک اعمال ہی کی بدولت ہے۔ احادیث میں ایسے اعمال کا ذکر آیا ہے جن سے رحمتِ الہی کا سایہ میسر آ سکے، یہ اعمال بہت ہیں، جو مومن ان اعمال میں سے کسی ایک عمل پر بھی کار بند ہوگا، اس کے لیے اُمید مغفرت ضرور ہے اور اگر خوش قسمتی سے کسی مسلمان میں یہ سب اعمال پائے جائیں تو اس کا تو کہنا ہی کیا:

یہ نصیب اللہ اکبر! لوٹنے کی جائے ہے

یقیناً اللہ کے بعض بندے ایسے بھی ہوں گے جن میں یہ ساری خوبیاں جمع ہوں گی، لیکن یہ ایک حقیقت ہے کہ اگر کسی میں ان میں سے اکثر یا بعض اوصاف بھی پائے جائیں تو وہ بڑا بختاور ہے۔

اور اگر (کسی کا) عمل رائی کے دانہ کے برابر بھی ہوگا تو ہم اس کو (وہاں) حاضر کر دیں گے اور ہم حساب لینے والے کافی ہیں۔ (قرآن کریم)

اللہ تعالیٰ جس مسلمان کو ایمان کی چاشنی نصیب فرماتا ہے، وہ ہمیشہ آخرت کی ترقی میں کوشاں رہتا ہے۔ اسی خیال سے ارادہ ہوا کہ ایسی تمام حدیثیں یک جا جمع کر دی جائیں، جس میں ان خصال کا بیان ہے کہ جن کی بدولت قیامت کے دن رحمتِ الہی کا سایہ میسر ہوگا، کیا عجب ہے جو کوئی اللہ کا بندہ ان احادیث کو پڑھ کر ان پر عمل پیرا ہو اور اس کے طفیل اس ناکارہ کو بھی ان پر عمل کی توفیق اُس داتا کی بارگاہ سے عطا ہو جائے:

مگر صاحبِ دلے روزے برحمت
کند بر حالِ ایں مسکین دعائے

مومن دین دار کو چاہیے کہ ان خصال کا اپنے اندر جائزہ لے اور اگر کوئی خصلت فی الحال اس میں موجود ہے تو اس پر اللہ تعالیٰ کا شکر بجالائے، ان شاء اللہ ”لَئِنْ شَكَرْتُمْ لَأَزِيدَنَّكُمْ“ (ابراہیم: ۷) ”اگر تم نے شکر کیا تو میں بھی زیادہ عطا کروں گا۔“ کے وعدہ کے مطابق دوسری خصلت کی بھی توفیق عطا ہو جائے گی، خدا نخواستہ اس قسم کی کوئی خصلت فی الحال اس میں اگر موجود نہیں تو ان کے حصول کی صدقِ دل سے کوشش کرے اور اللہ تعالیٰ سے توفیقِ استقامت مانگتا رہے۔ وہ جس طرح نکتہ گیر ہے، اسی طرح نکتہ نواز بھی، تھوڑے کیے پر بہت کچھ دے دیتا ہے اور پھر اس کی دین کی کوئی انتہا ہی نہیں۔

اس باب میں جتنی حدیثیں آئیں ہیں، ان سب میں اصح وہ حدیث ہے جو صحیحین میں حضرت ابو ہریرہ رضی اللہ عنہ سے مرفوعاً مروی ہے، اس حدیث میں سات خصلتوں کا ذکر ہے، پھر حفاظِ حدیث نے تنبیح اور تلاش سے اور خصال بھی جمع کر دیئے ہیں، چنانچہ حافظ ابن حجر عسقلانیؒ نے کئی بار جستجو کی اور ہر بار اُن کو کچھ جدید خصال میسر آئے۔ ان تمام روایات کو حافظ صاحب موصوفؒ نے اپنی ”امالی“ میں نقل کر دیا ہے اور اس بارے میں ایک مستقل جزء بھی تالیف فرمایا ہے، جس کا نام ”معرفة الخصال الموصلة للظلال“،^(۱) ہے۔ حافظؒ نے ان خصال کی تعداد اٹھائیس تک پہنچائی ہے، پھر شیخ جلال الدین سیوطیؒ نے اس باب کا استقراء کیا تو ان خصال کی تعداد ستر تک جا پہنچی، چنانچہ انہوں نے ایک مستقل کتاب اس موضوع پر تحریر کی ہے، جس کا نام ”تمہید الفرش فی الخصال المؤدية لظل العرش“ ہے، اس کتاب میں تمام احادیث کو مع اسانید کے یکجا جمع کر دیا گیا ہے جو ان خصال کے بارے میں وارد ہوئی ہیں، بعد میں ”تمہید الفرش“ کی ایک مختصر رسالہ میں تلخیص کی اور اس کا نام ”بزوغ الهلال فی

.....: ملاحظہ ہو: فتح الباری بشرح صحیح البخاری، جلد: ۲، ص: ۱۲، طبع میریہ، مصر ۱۳۰۰ھ

اور یہ (قرآن بھی) ایک کثیر الفائدہ نصیحت (کی کتاب) ہے جس کو ہم نے نازل کیا ہے تو کیا پھر بھی تم اس سے منکر ہو؟ (قرآن کریم)

الخصال الموجبة للظلال،^(۱) رکھا۔ افسوس کہ ان تینوں رسالوں میں سے کوئی ایک رسالہ بھی ہمیں فراہم نہ ہو سکا۔ تاہم ”فتح الباری“ اور ”تنویر الحوالک“ میں ان خصال کو نظم کیا ہے، جس سے بہت مدد ملی۔

”عن أبي هريرة رضي الله عنه قال: سمعت رسول الله صلى الله عليه وسلم يقول: سبعة يظلهم الله في ظله يوم لا ظل إلا ظله: الإمام العادل، والشاب نشأ في عبادة الله عز وجل، ورجل قلبه معلق بالمساجد، ورجلان تحابا في الله اجتماعاً على ذلك وتفرقاً عليه، ورجل دعت امرأته ذات منصب وجمال فقال: إني أخاف الله، ورجل تصدق بصدقة فأخفاها حتى لا تعلم شماله ما تنفق يمينه، ورجل ذكر الله خالياً ففاضت عيناه.“

(رواه البخاري ومسلم وغيرهما. [ترغيب منذري])

”حضرت ابو ہریرہ رضی اللہ عنہ سے مروی ہے کہ میں نے رسول اللہ ﷺ سے سنا، فرماتے تھے: سات طرح کے لوگوں کو اللہ تعالیٰ اپنے سایہ میں اس دن جگہ دے گا جس دن اس کے سایہ کے سوا کوئی اور سایہ نہ ہوگا: ۱۔ امام عادل، ۲۔ وہ جوان جس کی نشوونما ہی اللہ تعالیٰ کی عبادت میں ہوئی، ۳۔ وہ شخص جس کا دل مسجدوں میں اٹکا ہوا ہے، ۴۔ وہ دو شخص جو آپس میں اللہ کے لیے محبت رکھتے ہیں، اسی محبت پر ملتے اور اسی پر جدا ہوتے ہیں، ۵۔ وہ شخص جس کو کسی جاہ و جمال والی عورت نے بلایا اور اس نے کہہ دیا کہ میں تو اللہ سے ڈرتا ہوں، ۶۔ وہ شخص جس نے اس طرح چھپا کر صدقہ دیا کہ اس کے بائیں ہاتھ کو بھی پتہ نہ چل سکا کہ دائیں ہاتھ نے کیا خرچ کیا، ۷۔ وہ شخص جس نے تنہائی میں اللہ کو یاد کیا اور اس کی آنکھیں بہنے لگ گئیں۔“

یہ حدیث صحیحین کے علاوہ مؤطا امام مالک، سنن نسائی اور جامع ترمذی میں بھی موجود ہے، امام بخاری نے اس کو اپنی صحیح میں چار جگہ روایت کیا ہے۔ کتاب الصلوٰۃ، کتاب الزکوٰۃ اور کتاب الحدود میں تو پوری روایت نقل کی ہے اور کتاب الرقاق میں مختصراً نقل کیا ہے۔ حافظ ابن عبد البر فرماتے ہیں:

”هذا أحسن حديث يروي في فضائل الأعمال وأعمها وأصحها.“

(تنویر الحوالک، ج: ۳، ص: ۱۲۷)

.....: ۱ تنویر الحوالک علی مؤطا امام مالک، ج: ۳، ص: ۱۱۹، طبع: مصر، ۱۳۴۳ھ

رمضان المبارک
۱۴۴۲ھ

فرمایا: تو کیا خدا کو چھوڑ کر ایسی چیز کی عبادت کرتے ہو جو تم کو نہ کچھ نفع پہنچا سکے اور نہ کچھ نقصان پہنچا سکے؟ (قرآن کریم)

”فضائل اعمال میں جو روایتیں مروی ہیں ان میں یہ حدیث سب سے بڑھ کر اور سب سے زیادہ عام اور سب سے زیادہ صحیح ہے۔“

علامہ کرمائی نے اس کی جامعیت کی وجہ یہ بیان کی ہے کہ اطاعت کی بجا آوری دو طرح سے ہوتی ہے: بندے اور خالق کے درمیان اور بندے اور خلق کے درمیان۔ پہلی صورت کی عبادت لسانی ذکر اللہ ہے، عبادت قلبی مساجد سے دل کا اٹکا رہنا ہے، اور عبادت بدنی اطاعت الہی میں نشوونما پانا ہے اور دوسری صورت میں جس عبادت کا تعلق عام خلق سے ہے وہ عدل و انصاف ہے۔ اور جس کی بجا آوری خاص لوگوں کے ساتھ متعلق ہے۔ اور جس کا تعلق قلب سے ہے، وہ باہمی محبت ہے۔ اور جو مال سے متعلق ہے، وہ صدقہ دینا ہے۔ اور جس کا بدن سے تعلق ہے، وہ عفت ہے۔ (۱)

۱:- حدیث میں امام سے مراد خلیفہ اور حاکم ہے، عادل وہ شخص ہے جو قبیح امر خدا ہے، افراط و تفریط سے دور ہے اور ہر شے کو اپنے موقع اور محل پر استعمال کرتا ہے، امام عادل کا سب سے پہلے اس لیے ذکر ہوا کہ اس کا نفع عمومی ہے۔

۲:- شباب کا اعتبار اس لیے کیا ہے کہ ”جوانی دیوانی“ مشہور ہے۔ حدیث میں آیا ہے: ”الشباب شعبة من الجنون“ سعدیؒ نے خوب کہا ہے:

در ایام جوانی چنانکہ افتد دانی

چونکہ جوانی میں عبادت الہی میں مشغول رہنا آسان کام نہیں، اس لیے جواں سال عابد مستحق سایہ الہی ہے:

در جوانی توبہ کردن شیوہ پیغمبری است

وقت پیری گرگ ظالم می شود پرہیزگار

دیگر

توبہ از بادہ در آغاز جوانی کردم

اول مستی من بود کہ ہشیار شدم

۳:- تعلق مسجد سے مراد یہ ہے کہ اس کا دل ہر دم مسجد میں جانے اور عبادت کرنے کو

چاہتا ہے، اگرچہ وہ مسجد سے باہر ہو، چنانچہ مؤطا امام مالکؒ کے الفاظ ہیں:

”ورجل قلبه معلق بالمسجد إذا خرج منه حتى يعود إليه .“

”اور وہ شخص کہ جب وہ مسجد سے باہر آتا ہے تو اس کا دل مسجد ہی میں اٹکا رہتا ہے، جب

تک کہ لوٹ کر نہ آئے۔“

مطلب یہ ہے کہ اس کا دل مسجد کی محبت سے وابستہ ہے، جب ایک نماز پڑھ کر مسجد سے چلا آتا ہے تو دوسری نماز کا منتظر رہتا ہے کہ کب نماز کا وقت آئے اور مسجد میں جا کر دوبارہ نماز پڑھ سکے۔ اس سے یہ ثابت ہوا کہ نماز کا بھی اہتمام رکھنا ہے اور جماعت کا بھی، لیکن اس کا یہ مطلب نہیں ہے کہ ہمیشہ وہ مسجد ہی میں بیٹھا رہے اور کبھی باہر نہ نکلے، بلکہ جب کسی کام کو وہاں سے چلا آتا ہے تو اس کے دل میں لگن رہتی ہے کہ پھر مسجد میں جا کر وہاں نماز پڑھے اور اعتکاف کرے۔

۴:- محبتِ باہمی سے مراد یہ ہے کہ فقط اظہارِ دوستی نہ ہو، بلکہ محبتِ حقیقی اور واقعی ہو، نیز اس دینی محبت میں دوام بھی ہو، جو کسی دنیوی سبب سے منقطع نہ ہو۔

۵:- جاہ و جمال کے متعلق ظاہر ہے کہ انہی دو وجوہ سے صنفِ نازک کی طرف زیادہ رغبت ہوتی ہے۔ پھر جمال اور مال و منال دونوں کا عورت میں جمع ہو جانا اکثر کمیا ب ہے، اس پر ستم یہ کہ مرد کو سیہ کاری کے لیے خود ہی بلائے۔ ظاہر ہے کہ ایسے تمام مواقع بہم پہنچنے کے باوجود بھی اللہ تعالیٰ کے خوف سے اپنے دامن کو گنہگاری کے دھبہ سے بچالینا کوئی معمولی کام نہیں، خوفِ الہی کی قید اور شرط اس جگہ اس لیے ضروری ہے کہ بہت سے مرد اور عورتیں زنا کاری کو شرافت^(۱) کے خلاف سمجھتے ہیں یا غیر کے مطلع ہونے سے ڈرتے ہیں اور اس لیے مرتکبِ حرام کاری نہیں ہوتے۔ ظاہر ہے کہ ان کا زنا سے اس طرح باز رہنا خدا کے خوف اور ڈر سے نہیں ہوتا، بلکہ صرف اس لیے کہ شرافت پر دھبہ نہ آنے پائے یا غیر اس پر مطلع نہ ہونے پائے، لہذا حدیث میں ”فَقَالَ: إِنِّي أَخَافُ اللَّهَ“ فرمایا ہے۔ یہ سایہِ الہی اور یہ بہشت اسی خوف کا نتیجہ ہے۔ قرآن شریف میں ارشاد ہے:

”وَلَمَنِ خَافَ مَقَامَ رَبِّهِ جَنَّتٍ“ (الرحمن: ۴۶)
”اور جو شخص اپنے رب کے سامنے کھڑے ہونے سے ڈرا، اُس کے لیے دو باغ ہوں گے۔“
اور دوسری جگہ فرمایا:

”وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَيَإِنَّ الْجَنَّةَ هِيَ الْمَأْوَىٰ۔“ (النازعات: ۴۰-۴۱)
”اور جو شخص اپنے رب کے سامنے کھڑے ہونے سے ڈرا اور اس نے اپنے نفس کو

۱:..... افسوس ہے کہ آج شرافت بھی معاشرہ سے رخصت ہو رہی ہے اور ملکی قانون میں جو زنا مرد اور عورت کی باہمی رضامندی سے ہو وہ تعزیری جرم بھی نہیں ہے۔

خواہشات سے روکا، پھر بے شک اس کا ٹھکانا جنت ہے۔“

بظاہر معلوم ہوتا ہے کہ ”إِنِّي أَخَافُ اللَّهَ“ اس نے زبان سے کہا، تاکہ عورت کو اس کا عذر معلوم ہو جائے اور وہ خود بھی خوفِ الہی سے اس برائی کا ارتکاب نہ کرے۔ اور اس کا بھی احتمال ہے کہ مرد اپنے دل ہی دل میں کہے کہ میں تو خدا سے ڈرتا ہوں کہ تقویٰ کا تعلق دل ہی سے ہے۔ بہر حال یہ بات صرف اس طرح حاصل ہو سکتی ہے کہ انسان کا دل اللہ کے خوف سے بھرپور ہو اور وہ خود حیاء و تقویٰ سے معمور ہو۔

۶:- لفظ ”صدقہ“ حدیث میں نکرہ آیا ہے، اس میں ہر صدقہ (کم ہو یا زیادہ) داخل ہے، اس لیے بظاہر یہ صدقہ فرض و نفل دونوں پر مشتمل ہے، لیکن شیخ محی الدین نوویؒ نے علماء سے نقل کیا ہے کہ صدقہ فرض کا اظہار بہ مقابلہ اخفاء کے اولیٰ اور بہتر ہے، تاکہ متہم بفسق نہ ہو اور لوگ یہ نہ سمجھیں کہ تارک فرض ہے۔ پھر فرمایا کہ: ”بائیں ہاتھ کو معلوم نہ ہو کہ داہنے ہاتھ نے کیا خرچ کیا؟“، یہ اخفاء صدقہ میں مبالغہ ہے کہ اس قرب کے باوجود جو ایک ہاتھ کو دوسرے ہاتھ سے حاصل ہے، ایک ہاتھ کے فعل کا دوسرے ہاتھ کو علم نہ ہو، مقصد اصل میں یہ ہے کہ صدقہ جس قدر چھپا کر دیا جائے، اسی قدر بہتر اور افضل ہے۔ حدیث میں کوئی خاص شکل اخفاء کی متعین نہیں فرمائی ہے، اس لیے جس صورت سے بھی اخفاء ہو سکے وہی صورت اس حدیث کا مصداق ٹھہرے گی، غرض اخفاء سے ہے، نام و نمود و نمائش سے بچنے کی ضرورت ہے، اس کا طریقہ جو بھی ہو مدعا حاصل ہو جاتا ہے۔

۷:- مراد ذکرِ خدا سے عام ہے، دل سے ہو، یا زبان سے، یا دونوں سے۔ اور تنہائی سے مراد یہ ہے کہ کوئی اور موجود نہ ہو، یا مجلس میں ہے تو غیر اللہ کی طرف التفات نہ ہو، ارشاد ہے:

”رَجَالٌ لَا تُلِیْهِمْ تِجَارَةٌ وَلَا بَیْعٌ عَنْ ذِکْرِ اللَّهِ“ (النور: ۳۷)

”وہ مرد کہ غافل نہیں ہوتے سودا کرنے میں نہ بیچنے میں اللہ کی یاد سے۔“

”دست بکا رو دل بیار، سفر در وطن و خلوت در انجمن“ اسی سے عبارت ہے:

داند دلے کہ درد باو دادہ اند چیست
از خلق دور رفتن و تنہا گریستن

آنسو بہتے ہیں، لیکن حدیث میں آنکھوں کا بہنا مذکور ہے، یہ مبالغہ ہے اور کثرتِ بکاء کا کنایہ، گویا آنکھیں خود آنسو بن گئیں۔ امام قرطبیؒ کا قول ہے کہ ذکر کا رونا اپنے حال کے مطابق اس وقت جو چیز اس پر طاری ہوتی ہے اس کے لحاظ سے ہوتا ہے، چنانچہ وہ اوصافِ جلال کی حالت میں خوفِ الہی

یہ سب (انبیاء) نیک کاموں میں دوڑتے تھے امید وہیم کے ساتھ ہماری عبادت کرتے تھے اور ہمارے سامنے دب کر جتے تھے۔ (قرآن کریم)

سے روتا ہے اور اوصافِ جمال کی حالت میں شوقِ الہی میں روتا ہے، لیکن حافظ ابن حجر عسقلانی نے لکھا ہے کہ بعض روایات میں اس حدیث میں ”خشية الله“ (خوفِ الہی) کی قید مذکور ہے، چنانچہ جوزقی نے بروایت حماد بن زید مرفوعاً نقل کیا ہے: ”ففاضت عيناه من خشية الله“ اور اسی طرح بیہقی کی روایت میں بھی آیا ہے:

بریز اشکِ ندامت کہ نامہائے سیاہ
بآب دیدہ تو اں شست و دست استغفار
طاعت کند سرشکِ ندامت گناہ را
بارش سفید می کند ابر سیاہ را

خوفِ خدا سے رونے کے بارے میں بہت سی حدیثیں آئی ہیں اور محدثین نے احادیث کی کتب میں اس کے لیے مستقل باب منعقد کیا ہے۔ سنن ابن ماجہ میں حضرت ابن مسعود رضی اللہ عنہ سے مرفوعاً روایت ہے:

”ما من عبد مومن يخرج من عينيه دموع وإن كان مثل رأس الذباب من خشية الله، ثم يصيب شيئاً من حرّ وجهه إلا حرمه الله على النار.“
”جس بندہ مومن کی آنکھوں سے کچھ آنسو اللہ کے خوف سے نکلیں، اگرچہ وہ مکھی کے سر کے برابر ہی ہوں اور پھر اس کے چہرے کے کسی حصے پر بہہ نکلیں تو اللہ تعالیٰ اس بندہ کو آگ پر حرام فرما دیتا ہے۔“

خوفِ خدا کے رتبہ کو دیکھنا چاہیے کہ اگر اس کے ڈر سے سرگس کے برابر آنسو بہہ کر چہرہ پر آتا ہے تو جہنم اس رونے والے پر حرام ہو جاتی ہے، پھر جو شخص کہ ہمیشہ خوفِ خدا سے گریاں و بریاں رہے گا، خدا ہی بہتر جانتا ہے کہ اس کا رتبہ کس درجہ بلند ہوگا۔

تو اند قطرہ اشکے بہم پیچید دوزخ را
چہ می اندیشی از آتش چو باخود چشم تر داری
می توانی دوزخ خود را بہشتے ساختن
کوثرے نقدے ز چشم اشکبارت دادہ اند
نور آورد بسینہ وظلمت برد ز دل
آغاز صبح و آخر شبہا گریستن

سو جو شخص نیک کام کرتا ہوگا اور وہ ایمان والا بھی ہوگا سو اس کی محنت اکارت جانے والی نہیں اور ہم اس کو لکھ لیتے ہیں۔ (قرآن کریم)

از ابر غیر آب تمنا نبوده است
مطلوب نیست از مرثہ الا گریستن

یہ واضح رہے کہ یہ خصلتیں کچھ مردوں ہی کے ساتھ مخصوص نہیں ہیں، بلکہ اس میں عورتیں بھی ان کی شریک ہیں۔ ہاں ”امام عادل“ سے مراد اگر خلیفہ ہے تو بے شک حق خلافت ان کو حاصل نہیں، ورنہ اگر عورت عیال دار ہے تو وہ بھی اپنی اولاد کی نگراں اور حاکم ہے، جہاں اس کو انصاف سے کام لینا چاہیے۔ اسی طرح مسجد کی حاضری بھی عورتوں کے لیے ضروری نہیں، بلکہ ان کے لیے گھر میں نماز ادا کرنا مسجد سے بہتر ہے۔

علامہ ابو شامہ عبد الرحمن بن اسماعیلؒ نے ان خصائلِ سبعہ کو خوب نظم کیا ہے:

و قال النبی المصطفیٰؐ إن سبعة
یظلمهم الله الکریم بظلمه
محبت، عفیف، ناشئ، متصدق
وبالک، مُصل، والإمام بعدله

(ماہنامہ بینات، جمادی الاخریٰ ۱۳۸۲ھ مطابق نومبر ۱۹۶۲ء)

